

20100719154028001

महानगरपालिकेच्या स्थायी समितीसह
विविध समित्यांवर सदस्य नामनिर्देशित
करताना अनुसरावयाची कार्यपद्धती.

महाराष्ट्र शासन

नगर विकास विभाग

शासन परिपत्रक क्रमांक- संकिर्ण२०१०/प्र.क्र.८५/नवि३२

मंत्रालय, मुंबई-४०० ०३२.

दिनांक : ६ जुलै, २०१०.

प्रस्तावना - महानगरपालिकांच्या सार्वत्रिक निवडणुकीनंतर अथवा त्यापुढे महानगरपालिकेच्या कोणत्याही समितीवरील सदस्य निवृत्त झाल्यावर महानगरपालिकेच्या अशा समितीवर मान्यताप्राप्त पक्षांचे अथवा नोंदणीकृत पक्षांचे किंवा गटांचे महानगरपालिके अंतर्गत तौलनिक संख्याबळ विचारात घेऊन आणि सभागृह नेता, विरोधी पक्षनेता व अशा प्रत्येक पक्षाचा किंवा गटाचा नेता यांच्याशी विचारविनिमय करून शक्यतोवर, महानगरपालिकेतील अशा पक्षांच्या किंवा गटांच्या संख्याबळाच्या प्रमाणात पालिका सदस्यांचे नामनिर्देशन करण्यात येते. यानुसार प्रत्येक नोंदणीकृत पक्षाचे किंवा गटाचे तौलनिक संख्याबळाच्या आधारावर महानगरपालिकेच्या स्थायी समितीवर व इतर विविध समित्यांवर सदस्यांची नामनिर्देशनाने नियुक्ती करण्याकरीता संबंधित पक्षाच्या पक्ष नेत्याकडून किंवा गटाच्या गट नेत्याकडून समितीवर नामनिर्देशित करावयाच्या सदस्यांची नावे महापौरांना कळविली जातात व त्या आधारे समितीवर सदस्यांचे नामनिर्देशन केले जाते.

२. अशाप्रकारे महानगरपालिकेच्या स्थायी समितीवर तसेच इतर समित्यांवर सदस्यांचे नामनिर्देशन करण्यासाठी नावे पाठविण्याची पद्धत अधिक पारदर्शक करण्याच्या दृष्टीने मार्गदर्शक सूचना देण्याची बाब शासनाच्या विचाराधीन होती.

परिपत्रक :-

महानगरपालिकेच्या स्थायी समितीवर अथवा इतर समित्यांवर सदस्यांचे नामनिर्देशन करताना अवलंबावयाच्या कार्यपद्धतीविषयी पुढीलप्रमाणे मार्गदर्शक सूचना प्रसृत करण्यात येत आहेत. :-

(१) विरोधी पक्ष नेत्यामार्फत किंवा गट नेत्यामार्फत स्थायी समितीवर अथवा इतर समित्यांवर तौलनिक संख्याबळाच्या आधारावर पालिका सदस्यांची नामनिर्देशनाने नियुक्तीसाठी नावे पाठविताना ती बंद लखोट्यात सभेच्या वेळी महापौरांकडे देण्यात यावीत. सभेच्या दिवसापूर्वी सदर नावे महापौरांना बंद लखोट्यात द्यावयाची असतील तर त्या पत्राची एक प्रत बंद लखोट्यातच आयुक्तांना सुध्दा देण्यात यावी.

२०१०/११ १५९१ (४००-१-२०१०)।

(२४.११.१०)

(२) सदर बंद लखोटे सभेच्या वेळेस ते मूळच्याच अवस्थेत असून, ते पूर्वी उघडलेले नाहीत, याची उपस्थितांना खात्री करण्यासाठी बंद लखोटे सभेपुढे दाखविण्यात यावेत.

(३) सदर बंद लखोटे टेबलावर ठेवून ते महापौरांनी क्रमाने सर्वांच्या समोर उघडावेत व प्रत्येक लखोटा उघडल्यानंतर त्यातील नावे सभेत उपस्थित अन्य कोणत्याही व्यक्तीमार्फत सभेमध्ये वाचून दाखविण्यात यावीत.

(४) सभेत वाचण्यात आलेल्या नामनिर्देशित पालिका सदस्यांच्या नावांबद्दल ज्या गट नेत्याकडून ही नावे आली होती, त्यांचे काही आक्षेप नसल्यास, नामनिर्देशनाने निवडीबाबत पुढील कार्यवाही करण्यात यावी.

(५) याबाबत संबंधितांचे आक्षेप असल्यास आयुक्तांकडे दिलेला दुसरा लखोटा उघडण्यात यावा व त्यातील आणि महापौरांकडील लखोट्यातील नावे समान असल्याची खात्री करावी व तशी खात्री झाल्यास निवडीबाबत पुढील कार्यवाही करण्यात यावी. मात्र, नावे समान नसल्यास पूर्वी दिलेली लखोटयामधील नावे रद्द समजून नव्याने नामनिर्देशित करावयाची पालिका सदस्यांची नावे लेखी विरोधी पक्ष नेत्याकडून अथवा गट नेत्याकडून त्यांच्या स्वाक्षरीनिशी घेण्यात यावीत व त्या आधारे पुढील कार्यवाही करण्यात यावी.

(६) या संपूर्ण कामकाजाचे चित्रीकरण करण्यात यावे.

महाराष्ट्राचे राज्यपाल यांच्या आदेशानुसार व नावाने.



(मनु कुमार श्रीवास्तव)

सचिव, महाराष्ट्र शासन

प्रत,

मा.राज्यपाल यांचे खाजगी सचिव

मा.मुख्यमंत्री यांचे खाजगी सचिव,

मा.राज्यमंत्री (नगर विकास)यांचे खाजगी सचिव

महापौर, सर्व महानगरपालिका

आयुक्त, सर्व महानगरपालिका

संचालक, नगरपालिका प्रशासन, मुंबई.

सर्व नगरपालिकांचे नगराध्यक्ष

सर्व मुख्याधिकारी

सर्व सहसचिव/उपसचिव/अवर सचिव/कक्ष अधिकारी, नगर विकास विभाग, मंत्रालय, मुंबई.

निवड नस्ती, नवि-३२.

५ १५५१ - १५५